

”سماک بن حرب“ کی پینتیس (۳۵) محدثین سے توثیق اور اقوال جرح کا جائزہ

إزالة الكرب عن توثيق سماک بن حرب

از

ابو الفوزان کفایت اللہ السنا بلی

داعی اسلامک انفارمیشن سینٹر، ممبئی۔

www.KitaboSunnat.com

ناشر
اسلامک انفارمیشن سینٹر، ممبئی

 **Islamic Information Centre**

Gala No.6, Swastik Chambers, Below Kurla Nursing Home, Pipe Road, Kurla (W), Mumbai - 400070

بِسْمِ اللّٰهِ الرَّحْمٰنِ الرَّحِیْمِ
قُلْ اطِيعُوا اللّٰهَ
وَاطِيعُوا الرَّسُوْلَ

مجلس التحقیق الاسلامی اربنہ
معدت البریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 www.KitaboSunnat.com

”سماک بن حرب“ کی پینتیس (۳۵) محدثین سے توثیق
اور اقوال جرح کا جائزہ

إزالة الكرب

عن توثيق

سماک بن حرب

از

ابوالفوز (کفایۃ اللہ السنابل)

ناشر

اسلامک انفارمیشن سینٹر، ممبئی

بِسْمِ اللّٰهِ الرَّحْمٰنِ الرَّحِیْمِ

”سماک بن حرب بن اوس بن خالد بن نزار“ بخاری شواہد، مسلم اور سنن اربعہ کے راوی ہیں۔ یہ ثقہ ہیں محدثین کی ایک بڑی جماعت نے ان کی توثیق کی ہے۔ چنانچہ آگے ہم پینتیس (۳۵) محدثین سے ان کی توثیق پیش کریں گے ان شاء اللہ۔

صرف عکرمہ سے ان کی روایت پر جرح کی گئی ہے اور بعض نے اخیر میں ان کے حافظہ کو متغیر بتلایا ہے۔ لہذا ان کی جو روایات عکرمہ کے علاوہ دیگر رواۃ سے ہیں اور ابتدائی زمانہ کی ہیں وہ بلاشک و شبہ صحیح ہیں اور ان روایات میں یہ ثقہ ہیں۔

سب سے پہلے ہم سماک سے متعلق جرح کے اقوال کا جائزہ لیتے ہیں اس کے بعد اخیر میں ہم پینتیس (۳۵) محدثین سے ان کی توثیق پیش کریں گے۔

اقوال جارحین

❁ امام نسائی رحمہ اللہ (المتوفی: ۳۰۳) نے کہا:

”سماک لیس بالقوی وکان یقبل التلقین“

”سماک بہت زیادہ قوی نہیں ہیں اور یہ تلقین کو قبول کرتے تھے۔“ [سنن النسائی الكبرى: ۲۳۱/۳]

اور ایک دوسرے مقام پر کہتے ہیں:

”فسماک بن حرب لیس ممن یعمد علیہ إذا انفرد بالحديث لأنه کان یقبل التلقین“

”سماک بن حرب جب کسی روایت کے بیان میں منفرد ہوں تو ان پر اعتماد نہیں کیا جائے گا کیونکہ وہ

تلقین کو قبول کرتے تھے۔“ [سنن النسائی الكبرى: ۲۵۱/۲]

عرض ہے کہ امام نسائی متشددین میں سے ہیں جیسا کہ امام ذہبی اور حافظ ابن حجر رحمہ اللہ نے کہا ہے

دیکھئے: [میزان الاعتدال للذہبی: ۴۳۷/۱، مقدمة فتح الباری لابن حجر: ص: ۳۸۷]

لہذا مؤثقین کے مقابلہ میں ان کی تضعیف کی کوئی حیثیت نہیں ہے۔

علاوہ بریں امام نسائی رحمہ اللہ نے اپنی جرح کا سبب یہ بتلایا ہے کہ یہ تلقین قبول کرتے تھے اور دیگر

محدثین نے تلقین قبول کرنے والی بات کی تفصیل یہ بتلائی ہے کہ یہ عکرمہ سے روایت کرتے وقت تلقین

قبول کرتے تھے چنانچہ:

امام شعبہ بن الحجاج رحمہ اللہ (المتوفی: ۱۶۰) نے کہا:

حدثني سماك، أكثر من كذا وكذا مرة، يعني حديث عكرمة: إذا بنى أحدكم فليدعم على حائط جاره، وإذا اختلف في الطريق وكان الناس ربما لقنوه فقالوا: عن ابن عباس؟ فيقول: نعم، وأما أنا فلم أكن ألقنه.

سماک نے مجھ سے عکرمہ کی یہ روایت ”اذا بنى أحدكم فليدعم على حائط جاره، وإذا اختلف في الطريق“ کئی بار بیان کی ہے اور لوگ بسا اوقات انہیں تلقین کرتے اور کہتے عن ابن عباس؟ یعنی کیا یہ ابن عباس رضی اللہ عنہ سے مروی ہے؟ تو سماک کہتے: ہاں۔ لیکن میں نے انہیں کبھی

تلقین نہیں کی۔ [الضعفاء الكبير للعقيلي: ۱۷۸/۲، واسنادہ حسن]۔ (۱)

قاضی شریک بن عبد اللہ الحنفی (المتوفی: ۱۷۸ اور ۱۷۸) نے بھی یہی بات کہی ہے کما سیاتی۔ دیکھئے: ص ۶، ۷۔

امام شعبہ اور شریک رحمہما اللہ کے اس بیان سے معلوم ہوا کہ تلقین قبول کرنے والی جو جرح ہے اس کا تعلق عکرمہ والی سند سے ہے۔ یہی وجہ ہے کہ دیگر کئی محدثین نے خاص عکرمہ ہی سے سماک کی روایت کو مضطرب بتلایا ہے کما سیاتی۔ لہذا اسے ہر جگہ عام کرنا اور اس کی وجہ سے انہیں مطلق ضعیف قرار دینا یہ امام نسائی رحمہ اللہ کا تشدد ہے جو قابل قبول نہیں۔

(۱) اس قول کی سند حسن ہے، امام عقیلی کے استاذ محمد بن موسیٰ یہ ”محمد بن موسیٰ بن حماد البربری“ ہیں۔ کیونکہ امام عقیلی جب اپنے استاذ کی جگہ محمد بن موسیٰ کہتے ہیں تو اس سے مراد ”محمد بن موسیٰ بن حماد البربری“ ہوتے ہیں اس کی دلیل یہ ہے کہ الفضل بن غسان کے طریق میں بھی امام عقیلی نے اپنے استاذ کو متعدد بار محمد بن موسیٰ بتلایا ہے مثلاً دیکھئے: [الضعفاء الكبير للعقيلي: ۳۳۶/۳]۔ اور بعض دفعہ اس طریق میں ان کا پورا نام محمد بن موسیٰ بن حماد البربری بتلایا ہے، مثلاً دیکھئے: [الضعفاء الكبير للعقيلي: ۱۱۴/۲]۔

اور یہ صدوق ہیں۔ امام ذہبی نے ”الإمام، الحافظ، الباهر“ کہا ہے۔ [سير أعلام النبلاء للذهبي: ۹۱/۱۴]۔ امام حاکم نے ان کی روایت کو صحیح کہا ہے اور امام ذہبی نے تائید کی ہے دیکھیں: [المستدرک للحاکم مع تعليق الذهبي: ۳۷/۳]۔ امام دارقطنی نے لیس بالقوی کہا ہے لیکن یہ جرح قاذح نہیں ہے جیسا کہ ہم نے اس کی پوری تفصیل اپنی کتاب یزید بن معاویہ پر الزامات کا تحقیقی جائزہ: ص ۶۳۳-۶۳۵ میں پیش کی ہے۔

❁ امام ابن حزم رحمہ اللہ (المتوفی: ۴۵۶) نے کہا:

”سماک بن حرب وهو ضعيف يقبل التلقين“

”سماک بن حرب، یہ ضعیف ہیں، تلقین قبول کرتے ہیں۔“ [المحلی لابن حزم: ۳۹۱/۹]

عرض ہے کہ یہاں پر وہی بات ہے جسے امام نسائی کے قول کے تحت پیش کیا گیا بلکہ خود ابن حزم نے کہا:

”سماک بن حرب ضعيف يقبل التلقين شهد عليه بذلك شعبة“

”سماک بن حرب ضعیف ہیں یہ تلقین قبول کرتے تھے جیسا کہ شعبہ نے اس کی شہادت دی

ہے۔“ [المحلی لابن حزم: ۴۵۲/۷]

عرض ہے کہ امام شعبہ کی شہادت صرف عکرمہ والی سند کے ساتھ خاص ہے کما مضی۔ لہذا اسے عام

مان کر سماک کو علی الاطلاق ضعیف بتلانا درست نہیں ہے۔

درج ذیل اقوال سے تضعیف ثابت نہیں ہوتی

❁ امام سفیان ثوری رحمہ اللہ (المتوفی: ۱۶۱) سے منقول ہے:

”سماک بن حرب ضعيف“

”سماک بن حرب ضعیف ہے“ [الکامل فی ضعفاء الرجال لابن عدی: ۵۴۱/۴ و اسنادہ ضعیف]

اس قول کی سند ضعیف ہے۔ کیونکہ اس کی سند میں ”محمد بن خلف بن عبد الحمید“ مجہول ہے۔

لیکن امام یعقوب بن شبیبہ نے زکریا بن عدی کے حوالہ سے یہ قول نقل کیا ہے اور اس میں سفیان

ثوری کا حوالہ چھوٹ گیا ہے۔ جس سے پتہ چلتا ہے کہ اس قول کی کوئی اصل ہے [تہذیب الکمال للمزی:

۱۲۰۱۲ نقله عن يعقوب بن شبیبہ: نیز دیکھیں: التمهيد لما في الموطأ من المعاني والأسانيد: ۱۴۱۶]

اور حقیقت میں یہ قول سفیان ثوری ہی کا ہے جیسا کہ ابن عدی کی روایت سے معلوم ہوتا ہے۔ ابن

عدی کی سند گرچہ ضعیف ہے لیکن حافظ یعقوب بن شبیبہ کے نقل سے اس کے اصل کی تائید ہوتی ہے لہذا

دونوں کو ملا کر یہی نتیجہ نکلتا ہے کہ یہ سفیان ثوری ہی کا قول ہے۔ دیکھئے: [تنقیح التحقيق لابن عبد الهادی

بتحقيق سامی: ۴۸۱/۱ حاشیہ نمبر ۵]

لیکن سفیان ثوری کی اس تضعیف سے مراد معمولی درجے کی تضعیف ہے جیسا کہ انہیں سے ایک دوسرا

قول منقول ہے جس سے معلوم ہوتا ہے کہ سفیان ثوری سماک میں معمولی درجہ کا ضعف مانتے تھے چنانچہ:

امام عجلي رحمہ اللہ (المتوفی: ۲۶۱) نے کہا:

”وكان سفیان الثوري يضعفه بعض الضعف“

”سفیان ثوری ان کے اندر کچھ ضعف بتلاتے تھے۔“ [تاریخ الثقات للعجلی: ص: ۲۰۷ بدون سند]۔

دوسری طرف سفیان رحمہ اللہ نے یہ کہا:

”ما يسقط لسماك بن حرب حديث“

”سماک بن حرب کی کوئی حدیث ساقط نہیں۔“ [تاریخ بغداد، مطبعة السعادة: ۱/۹۴۹ و اسنادہ صحیح]۔

اور اس کا مطلب یہی ہے کہ سفیان ثوری کے نزدیک سماک بن حرب ثقہ ہیں جیسا کہ محدثین کے

اقوال میں نمبر (۲) کے تحت مزید تفصیل آرہی ہے دیکھئے: ص: ۱۷۔

اور اس توثیق کی روشنی میں ان کی تضعیف کی تفسیر یہی کی جائے گی کہ اس سے معمولی درجے کا ضعف

مراد ہے جیسا کہ امام عجلي نے صراحتاً یہی بات ان کے حوالہ سے نقل کی ہے، کما مضمی۔

یا پھر یہ کہ اس سے مراد بعد میں ان کا مختلط ہونا ہے جیسا کہ حافظ یعقوب نے اس قول کی یہی تفسیر کی

ہے لیکن انہوں نے اسے سفیان ثوری کے شاگرد ابن المبارک کی طرف منسوب کر دیا ہے جو کہ

سہو ہے۔ جیسا کہ وضاحت کی گئی۔

❁ جریر بن عبد الحمید الضحی (المتوفی: ۱۸۸) نے کہا:

”أثیت سماک بن حرب فوجدته يبول قائما فتركته، ولم أسمع منه“

”میں سماک بن حرب کے پاس آیا تو میں نے انہیں کھڑے ہو کر پیشاب کرتے ہوئے دیکھا تو میں

نے انہیں چھوڑ دیا اور ان سے کچھ بھی نہیں سنا۔“ [الضعفاء الكبير للعقيلي: ۱۷۸/۲ و اسنادہ صحیح]۔

عرض ہے کہ ممکن ہے سماک بن حرب کسی عذر کی وجہ سے کھڑے ہو کر پیشاب کر رہے ہوں، اس

لئے محض اتنی سی بات سے کسی پر تنقید نہیں کی جاسکتی۔ کیونکہ اس طرح کی بات تو بعض صحابہ سے بھی ثابت

نہیں چنانچہ عبد اللہ بن عمر رضی اللہ عنہ سے بھی کھڑے ہو کر پیشاب کرنا ثابت ہے۔ دیکھئے: [موطأ مالك

ت عبد الباقي: ۶۵/۱ و اسنادہ صحیح]۔

احناف کے امام محمد نے بھی ابن عمر رضی اللہ عنہما کا یہ عمل نقل کیا ہے دیکھئے: [موطأ محمد: ص: ۳۴۳]۔

بلکہ اللہ کے نبی ﷺ سے بھی کھڑے ہو کر پیشاب کرنا ثابت ہے۔ [بخاری: ۵۴۱/۱، رقم: ۲۲۴]۔

اللہ کے نبی صلی اللہ علیہ وسلم کا یہ عمل ابوحنیفہ کی طرف منسوب مسند ابی حنیفہ میں بھی منقول ہے، دیکھئے: [جامع المسانید للخوازمی: ۲۵۰/۱]۔

❁ امام احمد بن حنبل رحمہ اللہ (المتوفی: ۲۴۱) نے کہا:
”مضطرب الحدیث“

”یہ حدیث میں اضطراب کے شکار ہو جاتے ہیں“ [الجرح والتعديل لابن أبي حاتم: ۲۷۹/۴ و اسنادہ صحیح]۔ (۱)
امام احمد رحمہ اللہ کی اس جرح کا تعلق خاص عکرمہ عن ابن عباس کے طریق سے ہے چنانچہ امام احمد کے دوسرے شاگرد ابو بکر بن ہان الأثرم نے امام احمد رحمہ اللہ کی یہ جرح ان الفاظ میں نقل کی ہے:
”حدیث سماک مضطرب عن عکرمہ“

”عکرمہ سے سماک کی روایت مضطرب ہے۔“ [النفح الشذی: ص: ۳۲۶ نقلہ من کتاب الاثرم]۔

اسی طرح امام احمد رحمہ اللہ کے شاگرد امام ابو داؤد رحمہ اللہ نے کہا:
”سمعت أحمد، قال: قال شريك: كانوا يلقنون سماك أحاديثه عن عكرمة، يلقنونه: عن ابن عباس، فيقول: عن ابن عباس“

(۱) اس قول کی سند میں امام ابن ابی حاتم کے استاذ ”محمد بن حمویہ بن الحسن“ ثقہ ہیں۔ امام ابن ابی حاتم نے ان سے روایت بیان کیا ہے اور امام ابن ابی حاتم صرف ثقہ ہی سے روایت بیان کرتے تھے۔ چنانچہ ایک مقام پر ایک راوی کے بارے میں خود انہوں نے کہا:

”کنت عنه وامسکت عن التحديث عنه لما تكلم الناس فيه“

”میں نے ان سے لکھا لیکن ان سے روایت بیان کرنے سے رک گیا کیونکہ لوگوں نے ان پر کلام کیا ہے۔“ [الجرح

والتعديل لابن أبي حاتم: ۶۲/۲]۔

اور ایک دوسرے راوی سے متعلق کہا:

”تكلم الناس فيه فتركت التحديث عنه“

”لوگوں نے ان کے بارے میں کلام کیا اس لئے میں نے ان سے روایت کرنا ترک کر دیا“ [حوالہ سابق: ۲۲۲/۳]۔

معلوم ہوا کہ غیر ثقہ راوی سے امام ابن ابی حاتم روایت بیان نہیں کرتے تھے جیسا کہ ان کے والد کا بھی یہی معمول تھا اور ”محمد بن حمویہ بن الحسن“ سے امام ابن ابی حاتم نے تقریباً ڈھائی سو روایات بیان کی ہیں۔ لہذا امام ابن ابی حاتم کے نزدیک یہ یقینی طور پر ثقہ ہیں۔

میں نے امام احمد سے سنا کہ شریک نے کہا: لوگ سماک کو عکرمہ سے ان کی مرویات کی تلقین کرتے تھے۔ لوگ تلقین کرتے ہوئے کہتے تھے: عن ابن عباس۔ یعنی یہ ابن عباس سے مروی ہے۔ تو سماک بھی کہتے: عن ابن عباس۔ یعنی یہ ابن عباس سے مروی ہے۔ [مسائل أحمد لابی داؤد ص: ۴۴۰]۔

نیز ”علل“ میں یوں صراحت ہے:

”وسماک یرفعها عن عکرمۃ عن ابن عباس“

”سماک عکرمہ عن ابن عباس کی روایت کو مرفوع بنا دیتے ہیں۔“ [العلل لأحمد: ۳۹۵/۱]۔

ثابت ہوا کہ امام احمد رحمہ اللہ کی جرح عکرمہ عن ابن عباس۔ والی سند پر ہے اور اس کے علاوہ دیگر سندوں میں سماک امام احمد رحمہ اللہ کے نزدیک ثقہ ہیں۔

اس کی مزید تائید اس بات سے ہوتی ہے کہ دیگر محدثین نے بھی اضطراب والی جرح خاص کر عکرمہ والی سند پر ہی کی ہے چنانچہ:

✽ امام علی بن المدینی رحمہ اللہ (المتوفی: ۲۳۴) سے نقل کرتے ہوئے حافظ یعقوب نے کہا:

”قلت لابن المدینی روایۃ سماک عن عکرمۃ فقال مضطربہ“

”میں نے امام علی بن المدینی سے پوچھا: عکرمہ سے سماک کی روایت کیسی ہے؟ تو انہوں نے کہا:

مضطرب ہے۔“ [تہذیب التہذیب لابن حجر: ۲۳۳/۴، ونقلہ من یعقوب بن شیبہ وهو صاحب کتاب]۔

✽ حافظ یعقوب بن شیبہ (المتوفی: ۲۶۲) نے کہا:

”وروايته عن عکرمۃ خاصة مضطربة“

”سماک کی خاص عکرمہ سے روایت مضطرب ہے۔“ [تہذیب الکمال: ۱۲۰/۱۲، ونقلہ من یعقوب]۔

✽ حافظ ابن حجر رحمہ اللہ (المتوفی: ۸۵۳) نے کہا:

”صدوق وروایته عن عکرمۃ خاصة مضطربة“

آپ صدوق ہیں اور خاص عکرمہ سے آپ کی روایات مضطرب ہیں۔ [تقریب لابن حجر: رقم: ۲۶۲]۔

✽ بلکہ امام ابن رجب (المتوفی: ۷۹۵) نے تو متعدد حفاظ کے اقوال کی ترجمانی کرتے ہوئے کہا:

”ومن الحفاظ من ضعف حدیثہ عن عکرمۃ خاصة“

اور حفاظ میں سے کچھ لوگوں نے خاص عکرمہ ہی سے سماک کی روایت کو ضعیف قرار دیا ہے۔ [شرح

علل الترمذی: ۷۹۷/۲۔

معلوم ہوا کہ امام احمد کی مضطرب والی جرح صرف عکرمہ والی سند کے ساتھ خاص ہے۔
 نیز اس کی زبردست دلیل یہ بھی ہے کہ امام احمد نے سماک کی حدیث کو ”عبدالملک بن عمیر“ کی
 حدیث سے بہتر کہا ہے چنانچہ:

امام أحمد بن حنبل رحمہ اللہ (المتوفی: ۲۴۱) نے کہا:

”سماک بن حرب اصلح حدیثا من عبد الملک بن عمیر“

”سماک بن حرب یہ عبدالملک بن عمیر سے بہتر حدیث والے ہیں۔“ [الجرح والتعدیل لابن أبی

حاتم: ۲۷۹/۴ و اسنادہ صحیح]۔

اور ”عبدالملک بن عمیر“ کتب ستر کے معروف ثقہ راوی ہیں۔ [تہذیب الکمال: ۳۷۰/۱۸]۔

لہذا امام احمد رحمہ اللہ کے نزدیک سماک بدرجہ اولیٰ ثقہ ہیں۔

❁ محمد بن عبداللہ بن عمار الموصلی (المتوفی: ۲۴۲) نے کہا:

”سماک بن حرب یقولون انه كان یغلط ویختلفون فی حدیثہ“

”سماک بن حرب کے بارے میں محدثین کہتے ہیں کہ یہ غلطی کرتے تھے اور محدثین ان کی حدیث

میں اختلاف کرتے ہیں۔“ [تاریخ بغداد، مطبعة السعادة: ۲۱۴/۹ و اسنادہ صحیح]۔

عرض ہے کہ محض غلطی کرنے سے کوئی ضعیف نہیں ہو جاتا ثقہ رواۃ سے بھی غلطی ہو جاتی ہے اس لئے

یہ قول مجمل ہے ابن عمار موصلی کا یہ اپنا قول نہیں ہے بلکہ انہوں نے محدثین کی طرف سے منسوب کیا ہے

اور محدثین نے اپنے قول کی تفسیر یہ کی ہے کہ خاص عکرمہ والی سند میں ہی سماک غلطی کرتے تھے۔

❁ امام صالح بن محمد جزرة رحمہ اللہ (المتوفی: ۲۹۳) نے کہا:

”وسماک بن حرب یضعف“

”سماک بن حرب کو ضعیف کہا جاتا ہے۔“ [تاریخ بغداد، مطبعة السعادة: ۲۱۴/۹ و اسنادہ حسن] (۱)

(۱) اس قول کی سند میں خطیب بغدادی کے استاذ محمد بن علی المقری یہ ”محمد بن محمد بن علی المقری العکبری الجوزرانی“

ہیں۔ اور امام ذہبی نے انہیں ”صدوق“ کہا ہے [تاریخ الإسلام ت بشر: ۳۵۹/۱۰] لہذا اس قول کی سند حسن ہے۔

عرض ہے کہ یہ بھی مجمل قول ہے۔ اور انہیں ضعیف کہنے والوں کے قول میں یہ تفسیر موجود ہے کہ ان کا ضعف صرف عکرمہ والی سند کے ساتھ خاص ہے۔

❁ امام ابن حبان رحمہ اللہ (المتوفی: ۳۵۴) نے کہا:

”یخطیء کثیراً“

”یہ بہت زیادہ غلطی کرتے ہیں۔“ [الثقات لابن حبان العثمانیہ: ۴/۳۳۹]۔

عرض ہے کہ امام ابن حبان رحمہ اللہ نے سماک کو اپنی کتاب الثقات میں ذکر کر کے ان پر جرح کی ہے، اور بظاہر یہ متعارض بات لگتی ہے کہ اگر یہ ثقہ ہیں تو ان پر جرح کیوں کی گئی؟ اور اگر مجروح ہیں تو انہیں ثقات میں کیوں ذکر کیا گیا؟

ہمارے نزدیک اس اشکال کا حل یہ ہے کہ بعض محدثین جب تضعیف کے ساتھ ساتھ توثیق بھی کرتے ہیں تو ایسے مواقع پر توثیق اصطلاحی مراد نہیں ہوتی بلکہ محض دیانت داری مراد ہوتی ہے۔ یعنی امام ابن حبان رحمہ اللہ نے انہیں دیانت داری کے لحاظ سے ثقہ بتلایا ہے اور ضبط کے لحاظ سے ان پر جرح کی ہے۔

لیکن چونکہ ابن حبان رحمہ اللہ جرح میں متشدد ہیں اس لئے ثابت شدہ صریح توثیق کے مقابلہ میں ان کی جرح کا کوئی اعتبار نہیں ہے۔

بلکہ خود ابن حبان نے بھی اپنی اس جرح کا اعتبار نہیں کیا ہے اور سماک بن حرب کو ثقہ مان کر اس کی کئی احادیث کو اپنی کتاب صحیح ابن حبان میں درج کیا ہے۔

❁ امام دارقطنی رحمہ اللہ (المتوفی: ۳۸۵) نے کہا:

”ولم یرفعہ غیر سماک، وسماک سیء الحفظ“

”اسے سماک کے علاوہ کسی نے مرفوع بیان نہیں کیا اور سماک سیء الحفظ ہے۔“ [علل الدارقطنی: ۱۸۴/۱۸۳]۔

امام دارقطنی رحمہ اللہ کی اس جرح کا پس منظر یہ ہے کہ ایک روایت کو کئی لوگوں نے موقوفاً بیان کیا ہے اور صرف سماک نے مرفوعاً بیان کیا ہے تو امام دارقطنی رحمہ اللہ نے روایت کو موقوفاً راجح قرار دیا ہے اور سماک کی بیان کردہ مرفوعاً روایت کو مرجوح قرار دیا۔

معلوم ہوا کہ امام دارقطنی رحمہ اللہ نے محض سماک کے سوء حفظ کی وجہ سے ان کی روایت کو ضعیف نہیں کہا ہے بلکہ سماک کی دیگر روایات کی مخالفت کی وجہ سے ان کی روایت کو ضعیف کہا ہے۔

نیز یہاں سیء الحفظ سے امام دارقطنی کی مراد سماک کا اخیر میں مٹلٹ ہونا ہے جیسا کہ خود آپ ہی نے کہا: ”سِمَاكُ بَنُ حَرْبٍ إِذَا حَدَّثَ عَنْهُ شُعْبَةُ وَالثَّوْرِيُّ وَأَبُو الْأَحْوَصِ فَأَحَادِيثُهُمْ عَنْهُ سَلِيمَةٌ، وَمَا كَانَ عَنْ شَرِيكِ ابْنِ عَبْدِ اللَّهِ وَحَفْصِ بْنِ جُمَيْعٍ وَنظَائِهِمْ، فَفِي بَعْضِهَا نَكَارَةٌ“

”سماک بن حرب سے جب شعبہ، سفیان ثوری اور ابوالاحوص روایت کریں تو سماک سے ان کی احادیث (صحیح) وسالم ہیں۔ اور سماک سے جو روایات شریک بن عبد اللہ، حفص بن جمیع اور ان جیسے لوگ نقل کریں تو ان میں سے بعض میں نکارت ہے۔“ [سؤالات السلمی للدارقطنی ت الحمید: ص: ۱۸۹]۔ (۱)

نیز دیکھئے: [المؤتلف والمختلف للدارقطنی: ۳۵۲/۲] مزید دیکھیں: [إكمال تهذيب الكمال: ۱۱۰/۶]۔

امام دارقطنی رحمہ اللہ کے اس قول سے معلوم ہوا کہ وہ سماک کو علی الاطلاق سیء الحفظ نہیں مانتے ہیں بلکہ خاص سندوں میں ہی انہیں سیء الحفظ مانتے ہیں۔

اس کی مزید تائید اس بات سے بھی ہوتی ہے کہ بعض دیگر مقامات پر امام دارقطنی نے سماک بن حرب کی حدیث کو صحیح بھی کہا ہے چنانچہ اپنی مشہور کتاب سنن میں ان کی ایک روایت درج کرنے کے بعد فرماتے ہیں:

”هذا إسناد حسن صحيح“

”یہ سند حسن اور صحیح ہے۔“ [سنن الدارقطنی: ۱۷۵/۲]۔

امام عقیلی اور ابن الجوزی نے انہیں ضعفاء والی کتاب میں ذکر کیا ہے لیکن ضعفاء والی کتابوں میں کسی

(۱) امام دارقطنی کے شاگرد ”أبو عبد الرحمن السلمی“ ثقہ ہیں بلکہ امام حاکم نے کہا:

”كثير السماع والطلب متقن فيه“

”یہ کثیر السماع اور بہت زیادہ علم حاصل کرنے والے تھے اور ان سب میں یہ متقن تھے۔“ [سؤالات السجری

للحاكم: ص: ۶۵]۔

بعض لوگوں نے بلاوجہ ان پر جرح کر دی ہے جس کی کوئی ٹھوس بنیاد نہیں ہے قدرے تفصیل کے لئے دیکھئے:

[سؤالات السلمی للدارقطنی بتحقیق مجدوی فتحی السید، مقدمہ: ص: ۳۲ تا ۳۷]۔ نیز دیکھیں:

[التنكيل بما فى تأنيب الكوثرى من الأباطيل: ۵۹۳/۲]۔

راوی کا ذکر ہونا اس بات کو مستلزم نہیں ہے کہ وہ راوی ضعفاء کے مؤلفین کے نزدیک ضعیف ہے، کیونکہ ضعفاء کے مؤلفین ثقہ رواۃ کا تذکرہ بھی ضعفاء میں یہ بتانے کے لئے کر دیتے ہیں کہ ان پر جرح ہوئی ہے۔ دیکھئے: یزید بن معاویہ پر الزامات کا تحقیقی جائزہ: ص: ۶۶۹ تا ۶۷۰ نیز دیکھیں: انوار الہدیر: ص: ۱۹۲۔

نیز سماک پر جرح نوعیت کی جرح ہوئی ہے اس کی تفصیل پیش کی جا چکی ہے کہ اس پر کی گئی جرح کا تعلق خاص عکرمہ والی سند پر ہے اور یہی اقوال امام عقیلی اور ابن الجوزی نے بھی نقل کئے ہیں۔ لہذا ان اقوال میں علی الاطلاق تضعیف کی کوئی بات ہے ہی نہیں۔

تنبیہ بلیغ:-

بعض لوگ ”امام ابوالقاسم“ کے نام اس کی کتاب (قبول الأخبار ومعرفۃ الرجال: ج ۲ ص ۳۹۰) سے یہ نقل کرتے ہیں کہ انہوں نے سماک کو ان لوگوں کی فہرست میں ذکر کیا ہے جن پر بدعت اور خواہش پرستی کا الزام ہے۔ عرض ہے:

☆ اولاً: اس بات کے لئے جس امام ابوالقاسم کا حوالہ دیا جاتا ہے یہ کوئی اہل سنت کا امام نہیں ہے بلکہ اہل سنت والجماعت سے خارج گمراہ فرقہ معترکہ کا سردار ہے۔ اور یہ انتہائی بد عقیدہ اور بد فکر شخص ہے۔ تدلیس و تلبیس کی حد ہوگئی کہ ایسے کج عقیدہ و بد دماغ اور باطل افکار کے حامل شخص کو امام کا لقب دے کر اہل سنت کے ائمہ کی فہرست میں پیش کیا جاتا ہے اور ظلم علی ظلم یہ کہ اس معترکہ کے حوالہ سے سنی راوی کو بدعتی ثابت کرنے کی کوشش کی جاتی ہے۔ اسے کہتے ہیں الناجور کو تو ال کو ڈانٹے۔

☆ ثانیاً: ابوالقاسم معترکہ کے بارے میں ائمہ اہل سنت نے صراحت کی ہے یہ شخص محدثین سے دشمنی رکھتا ہے اور ان پر زبان درازی کرتا ہے۔ حافظ ابن حجر رحمہ اللہ نے کہا:

”من كبار المعتزلة وله تصنيف في الطعن على المحدثين“

”یہ معترکہ کے اکابرین میں سے ہے اور اس نے محدثین پر طعن و تشنیع کرنے کے لئے کتاب لکھی ہے“ [لسان المیزان ت أبي غدة: ۴/۲۹۱] اب بھلا کسی سنی راوی کے خلاف بد زبان معترکہ کی بات کون

سنے گا؟

☆ ثالثاً: ابوالقاسم معزلی نے اس ضمن میں مذکور محدثین کے بارے میں خود کہا:

”ولیس قولنا کل من نسبوہ الی البدعة أو أسقطوة أو ضعفوه قولهم، معاذ اللہ من ذلک بل کثیر من اولئک عندنا اهل عدالة وطهارة وبر وتقوی ...ولکن اتیت بالجمل التي تدل علی المراد وعلیها المدار“

”اور ہمارا یہ کہنا نہیں ہے کہ جن کی طرف بھی لوگوں نے بدعت کی نسبت کی ہے یا اسے ساقط و ضعیف قرار دیا ہے۔ معاذ اللہ، ہم بھی اسی کے قائل ہیں۔ بلکہ ان میں سے اکثر لوگ ہمارے نزدیک دیانت دار و پاکباز اور نیک اور متقی ہیں... لیکن میں نے وہ الفاظ نقل کئے ہیں جو مراد پر دلالت کرتے ہیں اور جن پر قول کا دار و مدار ہوتا ہے“ [قبول الأخبار و معرفة الرجال: ج ۱ ص ۱۹]۔

اور ابوالقاسم معزلی نے سماک بن حرب سے متعلق کوئی بھی ایسا لفظ نقل نہیں کیا ہے جو ان کی کسی بدعت پر دلالت کرے۔

☆ رابعاً: کسی راوی پر بدعتی کے الزام سے اس کی ثقاہت پر اثر نہیں پڑتا [میزان الاعتدال

للذہبی: ۵۱۱]

درج ذیل اقوال ثابت نہیں ہیں

❁ امام شعبہ بن الحجاج رحمہ اللہ (التوفی: ۱۶۰) سے منقول ہے:

امام ابن معین ناقل ہیں کہ امام شعبہ نے کہا:

”كان شعبة بضعفه“

”امام شعبہ انہیں ضعیف کہتے تھے۔“ [الکامل لابن عدی: ۵۴۱/۴]

عرض ہے کہ یہ تضعیف ثابت نہیں ہے کیونکہ امام ابن معین رحمہ اللہ نے امام شعبہ سے اس قول کی سند بیان نہیں کیا ہے لہذا امام شعبہ سے اس قول کو نقل کرنے والا نامعلوم ہے۔

اور بالفرض اس کو ثابت مان لیں تو امام شعبہ رحمہ اللہ ہی کے دوسرے قول کی روشنی میں اس سے مراد صرف عکرمہ والی سند میں ان کا ضعیف ہونا ہے جیسا کہ ماقبل میں ذکر کیا گیا دیکھئے: ص ۳۔

علاوہ بریں امام شعبہ رحمہ اللہ نے اس سے روایت کیا ہے (دیکھئے: ص ۱۶) جو اس بات کی دلیل ہے کہ سماک امام شعبہ کے نزدیک ثقہ ہیں۔ کیونکہ امام شعبہ صرف ثقہ ہی سے روایت کرتے ہیں۔ تفصیل کے لئے دیکھئے ہماری کتاب: [یزید بن معاویہ پر الزامات کا تحقیقی جائزہ، ص: ۶۷۷ تا ۶۷۸]

☆ عفان بن مسلم الباہلی رحمہ اللہ (التوفی بعد: ۲۱۹) نے کہا:

”سمعت شعبة، و ذكر سماك بن حرب بكلمة لا أحفظها، إلا أنه غمزه“

”میں نے شعبہ سے سنا انہوں نے سماک بن حرب کا ایسی بات سے ذکر کیا جو مجھے یاد نہیں ہے مگر

انہوں نے سماک پر عیب لگایا۔“ [الضعفاء الكبير للعقيلي: ۱۷۸/۲ و اسنادہ حسن]

عرض ہے کہ یہاں بھی عفان نے امام شعبہ کے اصل الفاظ ذکر نہیں کئے ہیں لیکن دوسرے ذرائع سے ثابت ہے کہ امام شعبہ رحمہ اللہ نے صرف عکرمہ والی سند میں سماک پر عیب لگایا ہے جیسا کہ گذشتہ سطور میں نقل کیا گیا دیکھئے: ص ۳۔

❁ امام عبداللہ بن المبارک رحمہ اللہ (التوفی: ۱۸۱) کی طرف منسوب ہے:

”وَقَالَ زَكَرِيَّا بِنُ عَدَى ، عَنْ ابْنِ الْمُبَارَكِ : سَمَّاكَ ضَعِيفٌ فِي الْحَدِيثِ“

”زکریا بن عدی نے ابن المبارک سے نقل کیا: سماک حدیث میں ضعیف ہے۔“ [تہذیب الکمال:

۱۲۰/۱۲ نقله عن يعقوب -] نیز دیکھیں: [التمهيد لما في الموطأ من المعاني والأسانيد: ۱۴/۱۶]-

عرض ہے کہ امام ابن عدی نے یہ قول اسی سند سے یوں نقل کیا ہے:

”حدثنا أحمد بن الحسين الصوفي، حدثنا محمد بن خلف بن عبد الحميد، حدثنا

زكريا بن عدى، عن ابن المبارك عن سفیان الثوري قال سماك بن حرب ضعيف“

”یعنی زکریا نے ابن المبارک سے اور انہوں نے سفیان ثوری سے نقل کیا کہ: سماک ضعیف

ہے۔“ [الكامل في ضعفاء الرجال لابن عدی: ۵۴۱/۴ و اسنادہ ضعیف]-

غور فرمائیں اس سند میں ابن المبارک قائل نہیں بلکہ راوی ہیں اور اصل قول سفیان ثوری سے منقول

ہے۔ غالباً امام یعقوب نے جلد بازی میں ایسا نقل کر دیا ہے اور سفیان ثوری کا قول ابن المبارک کی

طرف منسوب کر دیا۔ واللہ اعلم نیز دیکھیں: [تنقيح التحقيق لابن عبد الهادي بتحقيق

سامی: ۴۸/۱ حاشیہ نمبر: ۵]-

بالفرض ابن المبارک سے یہ قول ثابت بھی مان لیں تو بھی حافظ یعقوب نے اسے اخیر میں اختلاط

کی جرح پر محمول کیا ہے۔

❁ ابن خراش رافضی (التوفی: ۲۸۳) سے منقول ہے:

”سماک بن حرب الذهلي في حديثه لين“

”سماک بن حرب ذہلی کی حدیث میں کمزوری ہے۔“ [تاریخ بغداد، مطبعة

السعادة: ۲۱۴/۹ و اسنادہ ضعیف]-

عرض ہے کہ ابن خراش سے یہ قول ثابت ہی نہیں ہے کیونکہ اس کی سند میں موجود ”محمد بن محمد بن

داؤد الکرجی“ مجہول ہے۔

نیز ابن خراش کے قول کی بھی کوئی حیثیت نہیں ہے کیونکہ یہ خود مجروح و رافضی ہے دیکھئے: انوار البدر: ص ۲۲۸-

اختلاط کی جرح

بعض محدثین نے ان پر ایسی جرح کی ہے جس سے معلوم ہوتا ہے کہ یہ آخر میں اختلاط کے شکار ہو گئے تھے۔

❁ امام بزار رحمہ اللہ (المتوفی: ۲۹۲) نے کہا:

”کان رجلاً مشهوراً لا أعلم أحداً تركه وكان قد تغير قبل موته“

”آپ مشہور شخص تھے، میں کسی کو نہیں جانتا جس نے انہیں چھوڑا ہو اور یہ اپنی موت سے قبل تغیر حفظ کے شکار ہو گئے تھے۔“ [تہذیب التہذیب لابن حجر: ۴/۲۳۴ نقلہ من مسند البزار بقولہ: قال البزار فی مسندہ]۔

❁ حافظ ابن حجر رحمہ اللہ (المتوفی: ۸۵۲) نے کہا:

”وقد تغير بأخرة“

”یہ آخر میں تغیر حفظ کے شکار ہو گئے تھے۔“ [تقریب التہذیب لابن حجر: رقم: ۲۶۲۴]۔

لیکن دیگر محدثین نے یہ بھی صراحت کر دی ہے کہ ان کے قدیم تلامذہ نے ان سے جو روایت لی ہیں وہ صحیح ہیں اور امام شعبہ اور امام سفیان ثوری رحمہما اللہ نے ان سے اختلاط سے پہلے روایت کیا ہے چنانچہ:

❁ حافظ یعقوب بن شبیبہ (المتوفی: ۲۶۲) نے کہا:

”ومن سمع من سماك قديما مثل شعبة وسفيان فحدثهم عنه صحيح مستقيم ، والذى قاله ابن المبارك إنما يرى أنه فيمن سمع منه بأخرة“

”جن لوگوں نے سماک سے شروع میں سنا ہے جیسے شعبہ اور سفیان ثوری تو ان کی سماک سے احادیث صحیح اور درست ہیں۔ اور ابن المبارک نے جو تضعیف کی بات کہی ہے اس کا تعلق ان کی ان روایات سے ہے جو ان سے اخیر میں سنی گئی ہیں۔“ [تہذیب الکمال للمزی: ۲/۱۲۰ و نقلہ من یعقوب و ہو صاحب کتاب]۔

یاد رہے کہ ابن المبارک نے سماک کی تضعیف کی ہی نہیں، جیسا کہ وضاحت کی جا چکی ہے۔ دیکھیے:

﴿امام دارقطنی رحمہ اللہ (المتوفی: ۳۸۵) نے کہا:

”سماک بن حرب إذا حدث عنه شعبة والثوري وأبو الأحوص ، فأحاديثهم عنه سليمة ، وما كان عن شريك بن عبد الله وحفص بن جميع ونظرائهم ، ففي بعضها نكارة“

”سماک بن حرب سے جب شعبہ، سفیان ثوری اور ابوالاحوص روایت کریں تو سماک سے ان کی احادیث سلامت (صحیح) ہیں۔ اور سماک سے جو روایات شریک بن عبد اللہ، حفص بن جمیع اور ان جیسے لوگ نقل کریں تو ان میں سے بعض میں نکارت ہے۔“ [سؤالات السلمی للدارقطنی ت الحمید : ص: ۱۸۹]۔ دیکھئے: ص: ۱۲۸ نیز دیکھئے: [المؤتلف والمختلف للدارقطنی: ۳۵۲]۔ مزید دیکھیں: [کمال تہذیب الکمال: ۱۱۰/۶]۔

معلوم ہوا کہ سماک بن حرب سے سفیان ثوری وغیرہ کی روایات ان کے اختلاط سے قبل کی ہیں اور سماک سے سینے پر ہاتھ باندھنے والی حدیث سفیان ثوری ہی نے نقل کی ہے لہذا اس حدیث میں سماک پر اختلاط کی جرح کی کوئی گنجائش نہیں۔

مؤتقین کے اقوال

(پینتیس (۳۵) محدثین سے سماک بن حرب کی توثیق)

سماک بن حرب سے متعلق جرح کے اقوال پر تبصرے کے بعد اب ذیل میں پینتیس (۳۵) محدثین سے سماک بن حرب کی توثیق پیش خدمت ہے۔

﴿۱﴾ امام شعبہ بن الحجاج رحمہ اللہ (المتوفی: ۱۶۰)

امام شعبہ رحمہ اللہ نے ان سے روایت لی ہے۔ دیکھئے: [صحیح مسلم: ح: ۲۳۴۴]۔

اور امام شعبہ رحمہ اللہ صرف ثقہ سے روایت کرتے ہیں تفصیل کے لئے دیکھئے: [یزید بن معاویہ پر الزامات کا تحقیقی جائزہ: ص: ۶۷ تا ۶۷]۔

❁ (۲) امام سفیان ثوری رحمہ اللہ (التوفی: ۱۶۱)

آپ نے کہا:

”ما یسقط لسماک بن حرب حدیث“

”سماک بن حرب کی کوئی حدیث ساقط نہیں“ [تاریخ بغداد، مطبعة السعادة: ۱/۹، ۲۱۴ و اسنادہ صحیح]-

سفیان ثوری رحمہ اللہ نے اسی طرح کی بات سماک بن الفضل کے بارے میں بھی کہی ہے اور اس کی تشریح کرتے ہوئے امام ابن ابی حاتم رحمہ اللہ کہتے ہیں:

”یعنی لصحة حدیثہ“

”یعنی ان کی حدیث کے صحیح ہونے کی وجہ سے“ [الجرح والتعديل لابن أبي حاتم: ۴/۲۸۰]-

معلوم ہوا کہ سفیان ثوری رحمہ اللہ کے نزدیک سماک بن حرب صحیح الحدیث یعنی ثقہ ہیں۔

یاد رہے کہ امام سفیان ثوری رحمہ اللہ نے یہ بات دونوں سماک کے بارے میں کہی ہے بعض اہل علم کا سماک بن حرب کے بارے میں سفیان ثوری رحمہ اللہ کی اس بات کا اس وجہ سے انکار کرنا کہ سفیان ثوری نے سماک بن حرب کی تضعیف کی ہے غلط ہے۔ کیونکہ سفیان ثوری رحمہ اللہ کی تضعیف کا تعلق خاص عکرمہ والی سند سے ہے۔

❁ (۳) امام ابن معین رحمہ اللہ (التوفی: ۲۳۳)

آپ نے کہا

”ثقہ“

”یہ ثقہ ہیں۔“ [الجرح والتعديل لابن أبي حاتم: ۴/۲۷۹ و اسنادہ صحیح]-

❁ (۴) امام أحمد بن حنبل رحمہ اللہ (التوفی: ۲۴۱)

آپ نے کہا:

”سماک بن حرب اصلح حدیثا من عبد الملک بن عمیر“

”سماک بن حرب یہ عبد الملک بن عمیر سے بہتر حدیث والے تھے۔“ [الجرح والتعديل لابن أبي حاتم: ۴/۲۷۹ و اسنادہ صحیح]-

حاتم: ۴/۲۷۹ و اسنادہ صحیح]-

اور ”عبدالملک بن عمیر“ کتب ستہ کے معروف ثقہ راوی ہیں۔ [تہذیب الکمال: ۳۷۰/۱۸]۔
لہذا امام احمد رحمہ اللہ کے نزدیک سماک بدرجہ اولیٰ ثقہ ہیں۔

❁ (۵) امام بخاری رحمہ اللہ (المتوفی: ۲۵۶)

آپ نے ان سے استشہاد اور اہدایت لی ہے دیکھئے: [صحیح بخاری: ج: ۶۷۲۲]۔
اور امام بخاری رحمہ اللہ جس سے استشہاد اور اہدایت لیں وہ عام طور سے ثقہ ہوتا ہے۔
محمد بن طاہر ابن القیسر انی رحمہ اللہ (المتوفی: ۵۰۷) کہتے ہیں:

”بل استشہد بہ فی مواضع لبین انہ ثقہ“

”امام بخاری رحمہ اللہ نے ان (حماد بن سلمہ) سے صحیح بخاری میں کئی مقامات پر استشہاد اور اہدایت کیا ہے یہ بتانے کے لئے کہ یہ ثقہ ہیں۔“ [شروط الأئمة السنة: ۱۸]۔

❁ (۶) امام مسلم رحمہ اللہ (المتوفی: ۲۶۱)

امام مسلم نے صحیح مسلم میں ان سے کئی احادیث لی ہیں۔ مثلاً دیکھئے: حدیث نمبر: ۳۹۱ وغیرہ
امام حاکم رحمہ اللہ کہتے ہیں:

”قد احتج مسلم فی المسند الصحیح بحديث سماك بن حرب“

”امام مسلم نے اپنی صحیح میں سماک بن حرب کی حدیث سے حجت پکڑی ہے۔“ [المستدرک علی

الصحیحین للحاکم: ۱/۱۶۴]۔

حافظ ابن حجر رحمہ اللہ کہتے ہیں:

”قد احتج به مسلم“

”امام مسلم نے ان سے احتجاج کیا ہے۔“ [تلخیص الحبیئر: ۱/۱۴۱]۔

❁ (۷) امام مجلسی رحمہ اللہ (المتوفی: ۲۶۱)

آپ نے کہا:

”سماک بن حرب البکری کوفی، جازز الحدیث“

”سماک بن حرب البکری کوفی، یہ جازز الحدیث ہیں۔“ [تاریخ الثقات للعجلی: ص: ۲۰۷]۔

❁ (۸) حافظ یعقوب بن شیبہ (المتوفی: ۲۶۲)

آپ نے کہا:

”ومن سمع من سماك قديما مثل شعبة وسفيان فحديثهم عنه صحيح مستقيم“
 ”جن لوگوں نے سماک سے شروع میں سنا ہے جیسے شعبہ اور سفیان ثوری تو ان کی سماک سے
 احادیث صحیح اور درست ہیں۔“ [تہذیب الکمال للمزی: ۱۲۰/۱۲ و نقلہ من یعقوب و هو صاحب کتاب]۔

❁ (۹) امام أبو حاتم الرازی رحمہ اللہ (المتوفی: ۲۷۷)

آپ نے کہا:

”صدوق ثقة“

”یہ صدوق اور ثقہ ہیں۔“ [الجرح والتعديل لابن أبي حاتم: ۲۷۹/۴]۔

❁ (۱۰) امام ترمذی رحمہ اللہ (المتوفی: ۲۷۹)

آپ نے سماک کی بہت ساری احادیث کو صحیح کہا ہے مثلاً دیکھئے: [سنن ترمذی: ح: ۶۵]۔

❁ (۱۱) امام ابن الجارود رحمہ اللہ (المتوفی: ۳۰۷)

آپ نے ”المشقی“ میں کئی مقامات پر ان سے روایت لی ہے مثلاً دیکھئے: [المنتقى لابن الجارود
 (صحيح ابن الجارود) ص: ۱۹، رقم: ۲۵]۔

❁ (۱۲) امام ابن جریر الطبری رحمہ اللہ (المتوفی: ۳۱۰)

آپ نے سماک کی ایک روایت کے بارے میں کہا:

”وهذا خبر عندنا صحيح سنداه“

”اس روایت کی سند ہمارے نزدیک صحیح ہے۔“ [تہذیب الآثار للطبری: مسند عمر: ۶۹۳/۲]۔

❁ (۱۳) امام ابن خزیمہ رحمہ اللہ (المتوفی: ۳۱۱)

آپ نے اپنی ”صحیح“ میں بہت سے مقامات پر ان سے روایت لی ہے مثلاً دیکھئے: [صحيح ابن

خزيمة: ۸۱، رقم: ۸]۔

❁ (۱۴) أبو علی ابن منصور الطوسی رحمہ اللہ (المتوفی: ۳۱۲)

آپ نے سماک کی ایک حدیث کے بارے میں کہا:
”حَدِيثٌ حَسَنٌ“

”یہ حدیث حسن ہے۔“ [مستخرج الطوسی علی جامع الترمذی: ۱۷۶/۲]

❁ (۱۵) امام أبو عوانة الإسفرائینی رحمہ اللہ (المتوفی: ۳۱۶)

آپ نے اپنی مستخرج اُبی عوانة میں بہت سے مقامات پر ان سے روایت لی ہے مثلاً
دیکھئے: [مستخرج اُبی عوانة: ۳۰۵/۱، رقم: ۱۰۷۸]۔
یاد رہے اس کتاب کی احادیث کو آپ نے صحیح کہا ہے۔

❁ (۱۶) حافظ أحمد بن سعید بن حزم الصدنی المعروف بالمجتبى (المتوفی: ۳۵۰)

آپ نے کہا:
”تابعی ثقة لم يترك أحاديثه أحد“
”یثقة تابعی ہیں ان کی احادیث کو کسی نے بھی ترک نہیں کیا ہے۔“ [إكمال تهذيب
الکمال: ۱۱۰/۶، مغلطای بنقل من کتاب ”التعديل والتجريح“ للمتتجالی]۔

❁ (۱۷) امام ابن حبان رحمہ اللہ (المتوفی: ۳۵۴)

آپ نے اپنی ”صحیح“ میں بہت سے مقامات پر ان سے روایت لی ہے مثلاً دیکھئے: [صحیح ابن
حبان: ۲۳۲/۴، رقم: ۱۳۹۰]۔

❁ (۱۸) امام ابن عدی رحمہ اللہ (المتوفی: ۳۶۵) نے کہا:

آپ نے کہا:
”لسماک حدیث کثیر مستقیم إن شاء الله کله وقد حدث عنه الأئمة، وهو من
کبار تابعی الکوفیین وأحاديثه حسان عمن روی عنه، وهو صدوق لا بأس به“
”سماک کی بہت ساری احادیث ہیں جو ان شاء اللہ درست ہیں، ان سے ائمہ نے روایت کیا ہے
اور یہ کوفہ کے کبار تابعین میں سے ہیں، اور ان کی لوگوں سے روایات حسن ہیں، اور یہ صدوق ہیں ان
میں کوئی حرج کی بات نہیں ہے۔“ [الکامل لابن عدی: ۵۴۳/۴]

❁ (۱۹) امام دارقطنی رحمہ اللہ (المتوفی: ۳۸۵)

آپ نے سماک بن حرب کی سند سے ایک حدیث روایت کر کے کہا:
”هذا إسناد حسن صحيح“

”یہ سند حسن اور صحیح ہے۔“ [سنن الدارقطنی: ۱۷۵/۲۔]

❁ (۲۰) امام ابن شاہین رحمہ اللہ (المتوفی: ۳۸۵)

آپ نے سماک کو ثقافت میں ذکر کرتے ہوئے ابن معین سے نقل کیا:
”قال سماك بن حرب ثقة“

”یعنی ابن معین نے کہا: سماک ثقہ ہیں۔“ [الثقات لابن شاہین: ص: ۱۰۷۔]

❁ (۲۱) امام حاکم رحمہ اللہ (المتوفی: ۴۰۵)

آپ نے سماک کی ایک حدیث کے بارے میں کہا:
”هذا حديث صحيح الإسناد“

”یہ حدیث صحیح سند والی ہے۔“ [المستدرک علی الصحیحین للحاکم: ۵۰۸/۲۔]

❁ (۲۲) امام ابو نعیم رحمہ اللہ (المتوفی: ۴۳۰)

آپ نے صحیح احادیث پر مشتمل اپنی کتاب المستخرج میں کئی مقامات پر ان سے حجت پکڑی ہے مثلاً

دیکھئے: [المستدرک المستخرج علی صحیح مسلم لأبی نعیم: ۵۸۱/۲، رقم: ۹۷۱۔]

❁ (۲۳) امام ابن عبد البر رحمہ اللہ (المتوفی: ۴۶۳)

آپ نے سماک کی ایک حدیث کے بارے میں کہا:
”حديث صحيح“

”یہ حدیث صحیح ہے۔“ [التمہید لما فی الموطأ من المعانی والأسانید: ۱۳۸/۸۔]

❁ (۲۴) محمد بن طاہر ابن القیسرانی رحمہ اللہ (المتوفی: ۵۰۷)

”سماک صدوق“

”سماک یہ صدوق ہیں۔“ [ذخیرة الحفاظ لابن القیسرانی: ۶۶۹/۲۔]

❁ (۲۵) امام أبو محمد البغوی رحمہ اللہ (التونی: ۵۱۶)

آپ نے سماک کی ایک حدیث کے بارے میں کہا:

”هذا حديث حسن“

”یہ حدیث حسن ہے۔“ [شرح السنة للبغوی: ۳/۳۱۳]۔

❁ (۲۶) ابن السید البطلیوی رحمہ اللہ (التونی: ۵۲۱)

”كان إماما عالما ثقة فيما ينقله“

”آپ امام، عالم، اور اپنی نقل کردہ باتوں میں ثقہ تھے۔“ [إكمال تهذيب الكمال: ۶/۱۰۹ بحوالہ

شرح الكامل للمبرد للبطلیوی]۔

❁ (۲۷) امام جورقانی رحمہ اللہ (التونی: ۵۳۳)

آپ نے سماک کی ایک حدیث کے بارے میں کہا:

”هذا حديث صحيح“

”یہ حدیث صحیح ہے۔“ [الأباطیل والمناکیر والصحاح والمشاهیر: ۱/۲۴۱]۔

❁ (۲۸) امام ابن خلیفون رحمہ اللہ (التونی: ۶۳۶)

آپ نے انہیں ثقات میں ذکر کیا ہے: [إكمال تهذيب الكمال: ۶/۱۰۹ نقلا عن كتابه]۔

❁ (۲۹) از امام ضیاء المقدسی رحمہ اللہ (التونی: ۶۴۳)

امام ضیاء المقدسی رحمہ اللہ (التونی: ۶۴۳) نے بھی الأحادیث المختارة میں ان کی روایت لی، دیکھئے:

[المستخرج من الأحادیث المختارة مالم يخرجہ البخاری ومسلم فی صحیحہما:

۱۰۷/۸، رقم: ۱۱۹ وقال المحقق اسنادہ صحیح]۔

❁ (۳۰) امام نووی رحمہ اللہ (التونی: ۶۷۶)

آپ نے سماک کی ایک حدیث کے بارے میں کہا:

”فلا أقل من أن يكون حسنا وسماك بن حرب رجل صالح“

”یہ حدیث حسن درجہ سے کم نہیں ہے اور سماک بن حرب صالح شخصہ ہیں۔“ [المجموع: ۱۰/۱۱۱]۔

❁ (۳۱) امام ابن سید الناس رحمہ اللہ (المتوفی: ۷۳۴)

آپ نے سماک کی ایک حدیث کے بارے میں کہا:

”والحدیث صحیح“

”اور یہ حدیث صحیح ہے۔“ [النفح الشذی لابن سید الناس: ج: ۱ ص: ۳۱۹ بتحقیق احمد معبد]۔

❁ (۳۲) امام ابن عبد البہادی رحمہ اللہ (المتوفی: ۷۴۴)

آپ نے سماک کی ایک حدیث کے بارے میں کہا:

”وہو حدیث صحیح کما قال الترمذی. وسماک بن حرب: وثقه یحیی بن

معین وأبو حاتم الرازی وغیرہما، وروی له مسلم فی ”صحیحہ“ الكثير“

”یہ حدیث صحیح ہے جیسا کہ ترمذی نے کہا ہے اور سماک بن حرب کو ابن معین، ابو حاتم وغیرہما نے ثقہ

کہا ہے اور امام مسلم نے اپنی صحیح میں سماک کی روایات لی ہیں۔“ [تنقیح التحقیق لابن عبد

الہادی: ۲۰۵/۳]۔

❁ (۳۳) امام ذہبی رحمہ اللہ (المتوفی: ۷۴۸)

آپ نے سماک کی روایت سے متعلق امام حاکم کی تصحیح کی موافقت کرتے ہوئے کہا:

”صحیح“

یہ حدیث صحیح ہے۔ [المستدرک للحاکم مع تعلیق الذہبی: ۵۰۸/۲]۔

نیز کہا:

”الحافظ، الإمام الكبير“

”آپ حافظ اور بہت بڑے امام ہیں۔“ [سیر أعلام النبلاء للذہبی: ۲۴۵/۵]۔

❁ (۳۴) امام بیہقی رحمہ اللہ (المتوفی: ۸۰۷)

آپ نے سماک بن حرب کو ثقہ کہا ہے دیکھئے: [مجمع الزوائد للبیہقی: ۳۹۲/۷ بقولہ بقیة رجالہ

ثقات و سماک منهم]۔

نیز آپ نے سماک بن حرب کی ایک روایت کے بارے میں کہا:

”وإسناده حسن“

”اس کی سند حسن ہے۔“ [مجمع الزوائد للہیثمی: ۴۱/۲]۔

❁ (۳۵) حافظ ابن حجر رحمہ اللہ (التونی: ۸۵۲)

آپ نے سماک کی ایک حدیث کے بارے میں کہا:

”هذا إسناده متصل صحيح“

اس کی سند متصل اور صحیح ہے۔ [فتح الباری لابن حجر: ۶۹۴/۸]۔

یاد رہے کہ حافظ ابن حجر نے تقریب میں جو کچھ کہا ہے اس کا تعلق عکرمہ والی سند یا اختلاط سے ہے۔

یہ کل پینتیس (۳۵) محدثین ہیں جن کے نزدیک سماک بن حرب ثقہ ہیں۔